

మ ర్రి చె ట్టు

నే నిప్పుడే చెరువుగట్టుమీద మొద్దునె పడివున్నాను. నా మొదలు రంపంతోకోసి పై భాగాన్నంతా కట్టెలక్రింద కొట్టారు. పది పన్నెండు కుటుంబాలవాళ్ళు ఆ కట్టెలను లాట్లుక్రింద పంచుకున్నారు. కొన్ని లాట్లు అమ్మివేశారు. వాళ్ళు నన్ను ముక్కలక్రింద నరకటంబో లభించే లాభాన్నే చూచుకున్నారు గాని, వొక జీవిని, తమకు నలభై ఏండ్లనుంచి నీడనిచ్చి, ప్రశాంతతను కలిగిస్తున్న జీవిని ఇట్టే నాశనం చేస్తున్నామే-అని ఆలోచించలేదు.

నేను పుట్టినప్పటినుంచీ ఈ చెరువుగట్టునే వున్నాను. ఈ చెరువుగట్టునే పుట్టానుకూడా. నేను పెరిగి పెద్దదాన్నయిన తరువాత ఊళ్ళో రైతులందరూ నా క్రింద కూర్చునే కబుర్లు చెప్పుకుంటూ, ముఖార్జన చేసేవారు. ఈ ఊళ్ళో ఎవరికీ తెలియని సంగతులన్నీ నాకు తెలుసు. ఎవ్వరికి వారు తామే వున్నామనుకొని చెప్పకొనే రహస్యాలన్నీ ఎంత వొద్దనుకున్నా నాచేవిని పడుతుండేవి. నేను ఆ రహస్యాలను మనస్సులో పెట్టుకుని వుండేదాన్నే గాని, ఏపరిస్థితుల్లోనూ మరొకరి చేవిని పడనిచ్చే దాన్ని కాదు.

పనులులేని రోజుల్లో గ్రామస్థులకు నేనే ఆశ్రయం. కలిసి కబుర్లు చెప్పకోడానికి, కాలక్షేపానికి, పట్టణాల్లో పెద్ద పెద్ద క్లబ్బులు వుంటాయని నేను వున్నాను. ఈ మధ్య మా గ్రామంలోని కుర్రకారు ఎక్కువమంది పట్టణానికి వెళ్ళిరావటం

మొదలుపెట్టారు. కొంతమంది చదువునెపంతో అక్కడే వుంటున్నారు. బడివున్నంతకాలం అక్కడేవుండి, సెలవులకు ఇండ్లకు వస్తుండేవారు. క్లబ్బు సంగతి వాళ్ళు చెప్పుకుంటూ వుంటే నేను వినాను. ఆ క్లబ్బులో మంచి మంచి ఆటలుంటాయట. పెద్ద పెద్ద వాళ్ళందరూ వొస్తూవుంటారట. ప్రపంచంలో జరిగే సంగతులన్నీ అక్కడకు వెళ్ళేవాళ్ళకు తెలుస్తుంటాయట. అక్కడ గాలికోసం పెద్ద పెద్ద ఫానులుంటాయట. వాళ్ళ మాటలు వింటూవుంటే వాళ్ళ అమాయకత్వానికి నాకు నవ్వువచ్చేది. క్లబ్బునిగురించి ఎందుకింత గొప్పగా చెప్పుకుంటారా-అని విస్తుపోయేదాన్ని.

ఆ క్లబ్బులు చేసేపని తరతరరాలనుంచీ నేను చేస్తున్న పనే. పిల్లలు పెద్దలూ అందరూ కాలక్షేపానికి నాదగ్గరకు వచ్చేవాళ్ళు. నా నీడలో కూర్చుని అనేక విషయాలు చెప్పుకుంటూ వుండేవారు. పులిజూదం మొదలైన ఆటలు ఎన్నో ఆడుకుంటూ వుండేవారు. నేను వారికి శ్రమకలగకుండా గాలి వీస్తూవుండేదాన్ని. దాహమైతే చెర్లో నీళ్ళు దోసి - శ్చతో త్రాగి మళ్ళీవచ్చి నా నీడన కూర్చొని విశ్రాంతి తీసుకుంటూ వుండేవారు. నా నీడనూ గాలిని అలవాటు పడినవాళ్ళు ఇంట్లో ఒక్క ఊణం వుండేవారుకాదంటే మీరు నా మాట నిస్సంకోచంగా నమ్మవచ్చు.

ఇక క్రొత్తగా ఈ క్లబ్బులువచ్చి చేస్తున్న దేమిటో! నేను వాళ్ళ కంటికి అలవాటైపోయినదాన్ని. పైగా ఆశ్రయం యిచ్చినందుకు వాళ్ళను నేనేమీ అర్ధించను. వాళ్ళతో

దమ్మిడి ఖర్చు పెట్టించను. అందువల్ల నేనంటే వాళ్ళకు విలువ లేకుండా పోయింది. దీనికి తగినట్టు ఈ కాలం కుర్రకారు, చీటికీ మాటికీ పట్టణంపోయి, ఎక్కువకాలం అక్కడే గడుపుతున్నారు. అందువల్ల నావంటివాళ్ళమీద వాళ్ళ దృష్టి పడటంలేదు.

నిజానికి, సహజంగా నాకున్న అపేక్షవల్లగాని, ఈ గ్రామస్థులను ఆదరణగా చూడవలసిన అపేక్షలేదు. అంటే నేను వారికి ఏవిధంగానూ ఋణపడిలేను - నేను ఒకరు నాటగా మొలచినదాన్ని కాదు. ఎవ్వరో దయదలచి ఇంత ఎరువూ నీరూ పోయ్యగా పెరిగినదానిని కాదు. ఏ గాలికో, విత్తుగా వుండగా, కొట్టుకువచ్చి ఈ చెరువుగట్టు మీద పడివుంటాను. ఏ కాకిముక్కునుంచో జారిపడి వుంటాను. ఎక్కువగా ఊహలేని ఆ చిన్నతనంలో ఏం జరిగిందో ఇదమిద్దమని చెప్పలేనుగాని. నా బ్రతుకు ఎప్పుడూ నేను ఎవ్వరిమీదా ఆధారపడ లేదనినాకు స్పష్టంగా జ్ఞాపకం వుంది.

వొకరిమీద ఆధారపడవలసిన అవుసరం నాకేమి ఉంది? నాకు కావలసింది ఏమంత గనుక! నేను పడిన భూప్రదేశంలో వున్న సత్తువే నాకు చాలు. అప్పుడప్పుడూ పడే వర్షపు జల్లులూ, భూమిలో వున్న నెమ్మే చాలు నాకు. కాస్త పెరిగి పెద్దదాన్నయిన తరువాత నా వేళ్ళే నాకు కావలసిన ఆహారాన్ని సమకూర్చి పెట్టినై. మనుష్యుల్లో జరుగుతున్నట్లు నేను బ్రతకటానికి మరొకరిని కష్టపెట్టవలసిన అవుసరం నాకు లేదు. ఎవ్వరికీ కించిత్తు సప్టం కలిగించకుండా నేను బ్రతుక గలను.

నా బ్రతుకులో స్వార్థంలేదు. నేను ఏదికోరి బ్రత కటంలేదు. నా కేదనా కోరికవుంటే వీలైనంతవరకు ఇతరు లకు సహాయపడటమే ఆ కోరిక. ఈ కోరికకూడా నేను తెచ్చి పెట్టుకుందికాదు, నా స్వభావంలో వుంది.

నా నీడన మనుష్యులు చల్లదనాన్ని అనుభవిస్తూ విశ్రాంతిని పొందుతూ వుండగా నా పైన కొమ్మల్లో రక రకాల పక్షులు గూళ్ళుకట్టుకొని కాపురం చేస్తూవుండేవి. అవీ నావంటివే. వాటికీ స్వార్థం అనేదిలేదు. బ్రతుకులో వున్న ఆనందంకోసం వొకరిని ఇబ్బందిపెట్టుకుండా బ్రతుకు తున్న నిస్వార్థజీవులు అవి.

వొక్కొక్కప్పుడు అటువంటివాటినికూడా ఇబ్బంది పెడుతుంటేవారు. మానవులం అనుకునేవారు. అవి తమ మీద రెట్టలు వేస్తున్నవనే నెపంతో. రాళ్ళు విసిరి నా ఆశ్రయంనుంచి వాటిని వెళ్ళగొట్టటానికి ప్రయత్నిస్తూ వుండే వారు. అప్పుడు భయపడిపోయి అవిచేసే గోల వినటానికి నాకు హృదయ విదారకంగా వుండేది. వొకప్రక్క రాళ్ళ రెక్కలను భరించలేక, వేరొకప్రక్క గూళ్ళల్లో వున్న పిల్లలను విడిచిపెట్టి వెళ్ళలేక గుండెలు అలీసిపోయేటట్టు అరుస్తూ రెక్కలు కొట్టుకుంటూ గూళ్ళచుట్టూ ఎగురుతుండేవి. అవి అల్లాడిపోతుంటే రాళ్ళువిసిరే మానవులకు ఆనందంగా వుండేది. ఇతర జీవులబాధ, అందులో ఇతరులకేమాత్రం అపకారం తలపెట్టని జీవులబాధ, గొప్పవాళ్ళు అనుకునే మానవులకు ఎట్లా ఆనందం కలిగిస్తూవుందో నాకు అర్థం

అయ్యేదికాదు. ముక్కుమీద వేలువేసుకుని చూస్తూవుండే దానిని.

అటువంటి సమయాల్లో క్రిందవున్న మనుష్యులను, వాళ్ళు చేస్తున్న ఘోరాపచారం తెలియజేసి, మందలించాలని అనిపించేది. కాని మానవులు ఆ నాటికే ప్రకృతిలో సహజంగా జీవిస్తున్న ప్రాణికోటి. అభిప్రాయాలను అర్థం చేసుకోలేని స్థితికి దిగజారి వున్నారు. ఇక వాళ్ళకు చెప్పా కునేది ఎట్లా?

ఈ మానవులు నా నీడను కూర్చుని అస్తమానం హక్కుల సంగతి మాట్లాడుకుంటూ వుండేవారు. అటువంటప్పుడు నా కొమ్మలను ఆశ్రయించుకొని బ్రతుకుతున్న పక్షులను బాధించేహక్కు వీరికి ఎవ్వరిచ్చాలో నా నీడన కూర్చొని కబుర్లు చెప్పకునే హక్కు వీరికి వున్నప్పుడు, నా చెట్లకొమ్మలమీద గూళ్ళుకట్టుకొని నివసించేహక్కు పక్షులకు ఎందుకులేదు? అసలు ఇంతకీ నా హక్కుమా తేమిటి! నన్నడిగే వాళ్లు నాక్రింద కూర్చున్నారంటారా?

అవి రెట్టలు వేస్తున్నవంటారా? నా వొడిలో కూర్చుని వీళ్ళు వ్రాసే ఉమ్ములమా తేమిటి? వాళ్ళుచేసే ఆనాకారపు పనులు వాళ్ళకుపట్టవు. వీళ్లు పగలు పెద్ద మనుష్యులుగాని, రాత్రిళ్ళుకాదు. రాత్రిళ్ళు, చీకటిలో దూరం వెళ్ళటానికి భయపడి, నా చుట్టూప్రక్కల ఇండ్ల వాళ్లు నాక్రింద అందరూ కూర్చునేవోట చేసే కస్కాలం సంగతేమిటి? రెట్టలు వేసిన పక్షులమీదకు రాళ్ళు రువ్వేటప్పుడు ఆ సంగతులు వాళ్ళకి జావకం రావు.

నా కొమ్మలో మిగిలిన పక్షులతోపాటు వొక కాకి కూడా గూడుకట్టుకొని వుంది. సాధారణంగా కాకులు మిగిలిన పక్షులతోకలిసి వుండవు. ఎందుకనో ఈ కాకి నా అండన జేరింది. మిగిలిన పక్షులకుమల్లైకాక, కాకులకు మానవ సంపర్కం ఎక్కువగా ఉంటుంది, అవి మానవుల ఇండ్లలోనే ఎంగిళ్లుతింటూ, ఎండబోసినవి దొంగిలిస్తూ తిరుగుతూ వుంటవి. అందువల్ల ఆ కాకికి మనుష్యుల లక్షణాలు కొన్ని పట్టుబడ్డవి. దానికి మనిషికివుండే కసి వుండేది. మనుష్యులు అనవసరంగా నా మీద గూళ్ళు కట్టుకొనివున్న పక్షులను హింసించటం సహించలేక అది వొక పనిమొదలు పెట్టింది. ఏమనిషి నా క్రింద కూర్చుని గొప్పగా ఉత్సాహంగా మాట్లాడుతూ వుంటానో, గురిచూచి అతనిమీద తక్కిన రెట్టవేసి, ఎగిరిపోయేది. గొప్పగా మాట్లాడుతున్న ఆ వ్యక్తి ముఖం అప్పుడు చూడవలసిందే. అతని కంగారు చూచి మిగిలిన మానవులంతా గుక్కలుపట్టి నవ్వేవారు. ఆ కాకి పనికి నాకూ నవ్వువచ్చేది. కాని ఆ కాకిమీద పుట్టిన కసిని మానవులు ఇతర పక్షులమీద తీర్చుకోవడానికి ప్రయత్నించేటప్పటికీ నా హృదయం ద్రవించుకుపోయేది. రెట్టవేసిన ఆ కాకికీ వీళ్ళకీ భేదం ఏమిటా అని ఆలోచించ బుద్ధి అయ్యేది.

నన్నాశ్రయించుకున్న పక్షులు మానవులవల్ల, ఈ కష్టాలకేకాదు. ఇంతకంటే భయంకరమైన కష్టాలకుకూడా గురి అవుతూవుండేవి. అయితే ఈ కష్టాలు నిత్యం జరిగేవి అయితే అవి ఏటికీ కోటికీ జరుగుతుండేవి. అయితే ఏనాడూ

మరుపుకు రానంత, జ్ఞాపకంవొస్తే హృదయం ముక్కలయ్యేంత దారుణమైనవి అవి.

వొకరోజు పిట్టలకొట్టేవాడొకడు నా పరిసర ప్రాంతాలు తిరగటం మేమంతా చూశాం. గాలినిబట్టే అటువంటి వాళ్ళని మేం పపిగట్టగలం. గాలి మాకు నేస్తం, అపాయాన్ని ముందుగానే తన అలలమీద మోసుకువచ్చి మా చెవుల్లో వూది పోతూవుండేవాడు.

పిట్టలుకొట్టేవాడు వస్తున్నాడని పక్షులన్నీ తెలుసుకున్నాయి. కొన్ని పక్షులు భయంతో లేచిపోయినై. వాటిల్లో ఎక్కువ మొగపక్షులే! మిగిలిన పిల్లలులేని ఆడ పక్షులు పిల్లలున్న ఆడపక్షులు, పిల్లలను విడిచివెళ్ళలేక బయటకు కనబడకుండా గూళ్ళలోనే కూర్చున్నాయి. పిల్లలను దగ్గరకు జేర్చుకొని, ప్రాణాలును అరచేతిలో పెట్టుకొని కూర్చున్నాయి! పిట్టలు పట్టేవాడికి గూటిని పొడిచే ఆచారం వున్నదని వాటికి తెలుసు.

వొక పక్షిమాత్రం భయంతో గూటిదాకా వెళ్ళలేక నా కొమ్మఅంటిపెట్టుకు కూర్చుంది. ఆ కొమ్మన ఆకులుకూడా వున్నాయి. పిట్టలవాడు క్రిందా, తాను కొమ్మపైనా, ప్రక్కన నా ఆకులూ వున్నాయి. గరుక అతనికి కనపడననుకుంది పాపం ఆ పక్షి. నేనుకూడా దగ్గరలోవున్న ఆకులతో ఆమెను కప్పటానికి ప్రయత్నించాను. కాని పిట్టలు కొట్టేవాడు ఆ పక్షిని చూడనే చూశాడు. ఆ పక్షి అంటుకొని పడివున్న నా కొమ్మ చిన్నది. ఆ పక్షి కొంచం పెద్దది. దాని పొట్టలో

కొద్దిభాగం కొమ్మనుమించి వచ్చింది. పిట్టలుకొట్టేనాని చేతులో కొనకు పదునైన బాకుకట్టిన వొక పెద్ద వాసాం వున్నది. ఆ వాసాన్ని పెకెత్తి దాని కొననవున్న బాకుతో క్రింద కనబడుతున్న ఆ పక్షి కడుపును పొడిచాడు. ఆ పక్షి కేసుమాని అరిచింది. అయితే ఆ బాకు దాని కడుపులోకి దిగ బడిపోయింది. వాసాన్నిదింపి బాకున నిలచివున్న పిట్టను వొదిలించుకొని సంచులో వేసుకొని వెళ్ళిపోయాడు ఆ పిట్టల వాడు.

ఇదంతా చూస్తూ నిలబడిపోయాను నేను. ఏం చెయ్యను? అతని గొంతు నులమటానికి భగవంతుడు నాకు చేతుల నివ్వలేదు. నన్ను నేను పెళ్ళగించుకొని, అతనిమీద పడదామనుకున్నాను. ఆ ప్రయత్నంలో నేను మరణిస్తే మాత్రం ఏం? కాని నేను స్పృహలోకి వచ్చేటప్పటికే అతను నాటిపోయాడు.

మానవుల్లో మంచివాళ్లు లేరనికాదు నా ఉద్దేశం. మంచివాళ్లై లేకపోతే ఈ లోకం ఇంకా ఎందుకు నిలిచి వుంటుంది? మానవుల్లో ఎక్కువమంది మంచివాళ్లై. అయితే వాళ్ళకు మాబోటివాళ్ళ బాధలను గ్రహించే స్పృహ తగ్గిపోయింది. తాము ఏదోవొకవిధంగా బ్రతకడమే ముఖ్యమైంది.

బ్రతకటానికి ఇన్నిఘోరాలు చెయ్యాలా? ఇతర జీవులను ఇంత నిర్దాక్షిణ్యంగా తమ పొట్టనుపెట్టుకోవాలా? ఏ ఆకూ దుంపలుతంటే సరిపోదు? కాని ఇప్పటి కుర్రవాళ్ళు అలా అనుకుంటున్నట్లు కనపడదు. వాళ్ళతోపాటు మాకూ

ఈ ప్రపంచంలో బ్రతికే హక్కున్నదనీ అందరం బ్రతికితేనే ఈ ప్రపంచం అందమనీ, వాళ్ళు అనుకుంటున్నట్లు కనపడదు.

ఇదినరకు ఎవ్వరైనా మా మీదకు రాళ్ళు విసిరితే, "ఎందుకురా దాన్నట్లా కొడతావ్?" అనేవారు. తెలియని వాళ్ళు మా కొమ్మలను విరిస్తే, "పచ్చని చెట్టుని విరిస్తే పాపంరా" అనేవారు. మొక్కలను పీకితే, "కళ్ళుపోతై" అనేవారు. ఇప్పుడు అటువంటి మాటలు ఎక్కడా వినపడటం లేదు. రోజులా మారినై. మానవుల దృష్టి మారిపోయింది.

ఇటీవల నరసింహులు అనే యువకుడు మా గ్రామం పంచాయితీ ప్రెసిడెంట్ అయ్యాడు. అతనిని నేను చిన్నప్పటి నుంచీ ఎదుగుదును- నిన్న మొన్నటివరకూ ఆగతాయితనంగా తిరుగుతుండేవాడు. ఈ చెర్లోనే ఈదులాడుతుండేవాడు. నన్నెక్కి నా కొమ్మలను అనవసరంగా విరిచిపార వేస్తూవుండే వాడు. గోలచేసి గూళ్ళల్లోని వక్షులను బయటకు తోలు తుండేవాడు. మరీ చిన్నప్పుడు బడికి వెళ్ళకుండా పలకా పుస్త కాలు పట్టుకొని నా తొర్రలో దాక్కునేవాడు. తనలాంటి వాళ్ళనే ఇంకా నలుగుర్ని పోగుజేసి నా ఊడలు పట్టుకొని డయ్యాల లూగుతుండేవాడు.

ఆ నరసింహులు ఇప్పుడు పంచాయితీ ప్రెసిడెంట్ అయ్యాడు. అతను ఆ డిస్కోగంలోకి వచ్చినందుకు నేను చాలా సంతోషించాను. ఎందుకంటే అతను ఎన్ని ఆగతాయి పనులు చేసినా అతనంటే నాకు యిష్టంగానే వుండేది.

ప్రెసిడెంట్ అయినరోజు సాయంకాలమే పదిమంది గ్రామ పెద్దలను వెంటపెట్టుకొని నా దగ్గరకు వచ్చాడు.

అప్పుడే గ్రామస్తులు అతనికి సన్మానం చేసినట్టున్నారు. కొద్ది
బట్టలు ధరించి చూడముచ్చటగా వున్నాడు. తనకు గౌరవ
పదవి లభించగానే మాకున్న పరిచయాన్ని పురస్కరిండు
కొని, నన్ను చూడటానికి వచ్చాడనుకొని నేను చాలా
సంతోషించాను.

కాని అతను అందుకు రాలేదు. పంచాయితీ ప్రెసి
డెంట్ అవటంతో అతనికి ఈ చదువుమీదా, ఈ చెరువు
చుట్టూవున్న మామీదా హక్కు ఏర్పడింది. ఆ హక్కు
అమలులో పెట్టటానికి వచ్చాడు. ప్రక్కన వున్నవానితో,
“ఈ చెట్లన్నీ అనవసరం. వీటివల్ల చెరువుగట్టు పాడవుతూ
వుంది. చెరో నీరు పాడవుతూవుంది. వీటిని వేలం వేయించి
కొట్టించివేస్తే పంచాయితీకి కొంత డబ్బుకూడా వస్తుంది.
అంతగా అవసరం అనుకుంటే చిన్న పార్కులాంటిది వేయించు
కోవచ్చు. సర్వే చెట్లు వేయిస్తే త్వరగా అక్కరకువస్తాయి.
అమ్ముకుంటే ధరా బాగా పలుకుతుంది,” అన్నాడు.

అంతా నిజమేనంటే నిజమే అన్నారు. అతని అభ్యు
దయ పంధాకు జోహారులు అర్పించారు.

అతని మాటలవింటే నాకు గుండె చెరువయింది.
చావటానికి భయపడికాదు. చావంటే మా జాతికి భయమే
లేదు. నా గుండె చెరువయింది. అతని నిర్లక్ష్యానికి మా ఉద్దే
శాలను మేము మానవులకుమల్లే పైకి చెప్పకోకపోయినా,
మాకూ ప్రాణం అనేది వుంటుందని నాతో యింత పరిచ
యంవున్న అతనికి తట్టకపోవటం నాకు ఆశ్చర్యం వేసింది.
మాకు ప్రాణం లేకపోతే మేము ఎలా పెరుగుతున్నాం అను
కున్నాను.

మేము నీడనివ్వటంమాటఅటుంచి ఈ చెరువుగట్టు ఇన్నేళ్ళ నుంచీ వరానికి కరిగిపోకుండా వున్నదంటే దానికి కారణం భూమిలోకి మా వేళ్ళు అల్లుకోవటమే! ఈ సంగతి అతనికి తెలిసినట్లులేదు. మా పాలూ మా కాయలూ ఎన్నో జబ్బులను సయంచేస్తవి. ఈ సంగతి అతనికి తెలిసినట్లులేదు. పూళ్ల బీదవాళ్ళు ఎంతమందో, నా ఆకులతో విస్తరు కుట్టుకొని భోజనాలు చేస్తున్నారు. ఈ సంగతి అతనికి తెలిసినట్లులేదు. నేను పోతే నామీద నివసించే ఈ పక్షులన్నీ ఏంకావాలని? నా వేళ్ళను పొయ్యిగా చేసుకొని పంటలు చేసుకునే బీదవాళ్ళంతా ఏంకావాలి అన్నిటికన్నా ముఖ్యంగా మా ప్రాణాలూ అతని ప్రాణాలు వంటివేగదా! మా ప్రాణాలు తియ్యటానికి అతని కేం హక్కువుంది. ఎవ్వరు బ్రతకటానికి అర్హు లో ఎవ్వరుకాదో నిరయించటానికి అర్హు డు తానా?

అయితే అతనిని ఎవ్వరు ఆపగలరు? పంచాయితీ బోర్డు ప్రెసిడెంట్ అవటంతో మా ప్రాణాలు అతని చేతు ల్లోకి వెళ్ళినై. జీవకోటిని హింసించే అధికారం అతనికి వచ్చింది. త్వరగా మా ప్రాణాలుతీసి తనేదో ఘనకార్యం సాధించినట్లు గ్రామస్థులకు కనబడాలను కున్నా డతను.

మరునాడే వడ్డ్రంగులను వెంటబెట్టుకొని వచ్చాడతను. వాళ్ళు ముందు నా ఊడలనుకోసి నా ఆధారాన్ని తప్పించారు. తరువాత నా కొమ్మలను సరికి నన్నుబోసివాన్ని చేశారు. తరువాత నన్నే మొదట్లో కోసి వేశారు. నా పైభాగం కుప్ప మాదిరిగా కూలింది. ప్రస్తుతం నేను వొక మొండెమై వున్నాను. అంటే, నా మొదలుమాత్రమే ఉంది. ఈ పని

జరిగి నాలుగైదు రోజులైంది. మరునాడే నన్ను సమూలంగా త్రవ్వి వేస్తారు. అనుకున్నాగాని ఎందుకనో ఆపని జరగలేదు. సరే, విచారిస్తూ వూరి కేకూర్చోవటం ఎందుకని నేను చిగర్చటానికి ప్రయత్నిస్తున్నాను. కాని మనస్సులో, అతను నన్ను మొండెంతో విడిచిపెట్టడని తెలుసు. కట్టెలు కాగల సనే ఆశతో నన్ను కూళ్ళగించవేస్తాడని తెలుసు. తెలిసీ నా పని నేను చెయ్యాలనే ఉద్దేశ్యంతో చిగర్చటానికి ప్రయత్నిస్తున్నాను. ఒకవేళ అతను నా సంగతి వట్టింతు కోకపోయినా పెరిగి పెద్దదాన్నయ్యే దెప్పుడు? ఇతరులకు అశ్రయం ఇవ్వగలిగే దెప్పుడు? ఈ మానవులు ఎందుకు ఇంత క్రూరంగా ప్రవర్తిస్తారో!

ఈప్రశ్నలకు పైన భగవంతుడు సమాధానం చెప్పాలి. కొన ఊపిరితో వున్న దానికి రంగరించి చిగర్చటానికి ప్రయత్నించటమే నా ధర్మం!

